

IS-SURMAST ABELA SCOLARO (1910-1979)



PETER PAUL CIANTAR



Kull min ihobb il-marċi xi ftit antiki Maltin (tas-Snin Sittin u Sebghin) u speċjalment jekk huwa mill-Hamrun, allura nfakkru fis-Surmast Joseph Abela Scolaro li din is-sena jagħlaq 40 sena mejjet: Biex inkun preċiż huwa miet fis-27 ta' April, 1979. Kellu biss 69 sena. Twieled fid-9 ta' Frar, 1910. Lill-Hamruniżi, speċjalment dawk l-ammiraturi tal-Banda San Gejtanu, hallielhom diversi marċi tal-festa sbieħ li għadhom haġġin sal-gurnata tal-lum - "Appassionata", "Santiago di Cuba" huma biss tnejn minnhom.

Hallielhom ukoll l-Innu tal-Banda, izda fuq kollox ikkompona għalihom l-Innu l-Kbir (1947), kantata f'għieħ San Gejtanu li tindaqq f'okkazjonijiet speċjali bħal xi anniversarju. Missieri (Alla jaħfirlu) dejjem kien jgħidli li dan l-innu "huwa innu xi ftit twil izda sabiħ hafna, fih stoffa mużikali mill-aqwa".

Illum jiena ngħid li jiddispjaċini li qatt ma smajtu. Is-Soprano Hilda Mallia Tabone kienet interpretatu, u kienet tħobb issemmi dan l-innu li fih versi tal-poeta u habib ta' Abela Scolaro - Dun Frans Camilleri. Inneputija ta' Hilda, is-Soprano Miriam Gauci, kantatu wkoll.

Jiena lis-Surmast Abela Scolaro nafu xi ftit u dan bis-saħħa ta' missieri Karmenu li daqq hafna miegħu, għax kull fejn kien hemm Abela Scolaro, hemm kont issib lil

missieri bit-Tromba Baxxa. Fil-fatt, anke meta Abela Scolaro kien surmast tal-Banda Leone tar-Rabat Ġhawdex, missieri kien miegħu fil-banda. Kien jirrispetta hafna lil missieri u missieri kien jirrispetta lilu sewwa wkoll. Niftakru jgħidli li s-Surmast Scolaro (kif kien l-aktar magħruf) kien jaf sewwa l-pjanu. Illum il-gurnata jiena ngħid mela għalhekk il-kompożizzjonijiet tiegħu fihom armonija tajba, għax imnebbħin mit-tistiera tal-pjanu li Scolaro kien iħaddem sewwa.

DIRETTUR TAL-BANED

Għalkemm isem is-Surmast Joseph Abela Scolaro huwa marbut l-aktar mill-Każin tal-Banda San Gejtanu (li tagħha huwa kien direttur bejn 1-1943 u 1-1972), huwa kien ukoll surmast-direttur tal-Banda Unjoni ta' Hal Luqa, tal-Banda Maria Mater Gratiae ta' Haż-Żabbar u tal-Banda Leone tar-Rabat Ġhawdex li ssemmiet qabel.

Issa jiena l-aktar li nafu kien meta Scolaro kien surmast tal-Banda Unjoni ta' Hal Luqa fi żmien Censu tat-Trumbun. Dan Censu, li qed nieħu pjaċir hafna nsemmih, kien gūvni minn Hal Luqa u kien jgħix biss għall-każin u għall-Banda Unjoni. Huwa kellu mħabba kbira għall-mużika tas-surmast tagħhom Abela Scolaro. Niftakru sewwa "iġenness" lil missieri bil-marċi l-godda u x-xogħ-

lijiet l-oħrajn ta' Scolaro. Jiena kont nisma' u illum nirrifletti ... izda x'gara mill-mużika tiegħu għax hliet xi ftit marċi tal-festa ta' Scolaro ma nisimgħu xejn aktar. Naturalment, l-innu tiegħu għall-Banda San Gejtanu twieled biex ma jmut qatt.

Niftakar sewwa meta tal-familja tiegħu kienu pprezentaw lejla f'għieħ fir-Radio City l-Hamrun. Kien ipprezenta din il-lejla Norman Hamilton. Jiena kont hemm, izda tant għaddew snin minn fuqha li nsejt x'kienet l-okkazjoni.

Issa għandkom tkunu tafu li bħala innijiet kbar, Abela Scolaro kkompona wkoll ta' Sant'Andrija, tal-Madonna taċ-Ċintura u tal-Madonna tal-Grazzja. Dun Frans Camilleri kien qisu l-id il-lemnija tiegħu għax kien joħloqlu vrus mill-isbaħ li donnhom kienu jispirawh.

DUN FRANS CAMILLERI

Fost il-kitbiet ta' Dun Frans Camilleri li Abela Scolaro mmużika nsibu wkoll "Lil San Pawl Appostlu", l-innu għaċ-ċentinarju ta' San Pawl. Dan l-innu kien rebah il-kompetizzjoni ... innu verament sabiħ għax għadu jtkanta. Insemmi wkoll l-innu li jtkanta spiss fil-knisja "Quddiemek hawn miġbura" li wkoll għandu mużika ta' Joseph Abela Scolaro u versi ta' Dun Frans Camilleri.

L-ewwel impressjoni diretta tiegħi mas-Surmast Abela Scolaro kienet fil-bitha tal-Każin tal-Banda Unjoni ta' Hal Luqa. Niftakar kont mort hemm għall-prova fil-banda flok missieri. L-ewwel impressjoni li kelli tiegħu kienet tal-kalma tiegħu. Il-kalma li kienet tirrenja fih kienet tidher u tinħass sewwa. Kollox bil-kalma, jidderiegi bilqiegħda ... izda xhin irid l-effetti qawwija kien iwarrab is-siġġu minn tahtu, joghla 'l fuq u bil-bakketta f'idu kien iġieghlek iddoqq dawk l-effetti li ried hu. Propriu f'dan il-hin qed niftakar dan ix-xenarju ċar daqs il-kristall minkejja li għaddew hafna aktar minn ħamsin sena. Nostalgija sħiħa.

Niftakru sewwa f'dawk in-noti sbieħ tal-crescendo fit-tone poem "Filandia" ta' Sibelius, imzejna b'dik iz-

ziffa sajjija fil-bitha tal-każin, ftit granet qabel il-Festa ta' Sant'Andrija. Naħseb li hawn is-Surmast Abela Scolaro kien ha nota tiegħi u forsi xebbhani ma' missieri għax meta ried l-effett qawwi fil-mużika sabu. Kien jidher li kien kuntent, avolja jiena kont għadni daqsxejn ta' qarmuċu.

Għaddew is-snin u meta jiena kont fl-ewwel snin tal-karriera tiegħi, gurnalista t-Times of Malta, kont stedintu għal intervista bir-ritratt b'kollox. Dan biex ingibu fil-pagna tiegħi ta' kull hmistax "Classical Music Notes" li kienet tidher fit-Times of Malta, pagna li introduċietni fil-qasam tal-mużika.

IL-BANDA TAL-ISTITUT SAN ĠUZEPP

Issa hbieb tiegħi, is-Surmast Abela Scolaro ġej minn familja ta' mużiċisti. Missieru Carmelo, li mingħandu ha l-ewwel tagħlim tiegħu, kien surmast ta' diversi baned. Kien ukoll il-fundatur tal-Banda tal-Istitut San Ġuzepp. Ma' din il-banda ibnu Joseph beda l-karriera tiegħu fil-qasam tad-direzzjoni. Issa barra missieru Carmelo, kelli wkoll lil zijuh Salvatore Abela Scolaro li wkoll kien surmast tal-Banda San Gejtanu. Kellu wkoll membri oħrajn tal-familja ... ilkoll fil-mużika u midhla sewwa tat-Teatru Rjal.

Missieru Carmelo miet meta Joseph kellu biss disa' snin. Kienet daqqa ta' harta kbira. Izda xorta waħda Joseph baqa' miġbud lejn il-mużika, tant li kompli l-istudju tiegħu ma' Luigi Vella u Angelo Abdilla. Kien jistudja l-pjanu u tħarreg ukoll fl-armonija ma' Carlo Diacono u ma' Carmelo Pace.

Is-Surmast Abela Scolaro kien wieħed mill-ewwel studenti f'pajjiżna li beda joqgħod għall-eżamijiet tal-mużika. Kien għamel l-ewwel eżami tiegħu meta kellu 27 sena ... baqa' jagħmel eżamijiet oħrajn li wassluh għal diplomi fil-mużika. Fl-1950 kiseb ukoll id-diploma fil-mużika FLCM (Fellow of the London College of Music).

Issa Abela Scolaro, barra li kien kompożitur, kien ukoll għalliem u minn taht idej

hargu ismijiet magħrufa fil-qasam tal-mużika Maltija, fosthom Patri Albert Borg Agostinjan. Insemmi wkoll lill-baxx Joe Vella Bondin li beda l-istudju tiegħu tal-mużika mas-surmast Joseph Abela Scolaro. Magħhom hemm hafna oħrajn.

Abela Scolaro kien ukoll organizzatur tal-mużika għall-iskejjel statali. Dan kien l-għejxien prinċipali għall-familja.

Joseph Abela Scolaro kien l-ewwel direttur tal-"Chorus Melitensis" u fl-1959 dan il-kor, li kellu fama kbira f'pajjiżna, kien ha sehem fil-festival tal-korijiet f'Wales. Il-kor kellu kliem ta' tifhir għar-rappreżentazzjoni tiegħu.

Is-Surmast Abela Scolaro kien bniedem ċajtier hafna u kien jaf jissoċjalizza sewwa. Huwa kkompona diversi xogħlijiet mużikali, mhux biss marċi tal-festa u marċi funebri u innijiet, izda wkoll mużika sagra, fosthom quddies, *overtures* u hafna aktar. Izda forsi ftit li xejn nafu li kien ikkompona wkoll mużika għal żewġ operetti.

RADIO CITY, IL-HAMRUN

Is-Surmast Abela Scolaro kien ihobb hafna l-opra u xtaq li l-istudenti tal-mużika japprezzaw hafna aktar dan il-generu mużikali.

Fil-fatt huwa kien haġġar lill-Kumitat tal-Każin tal-Banda San Gejtanu biex jikri "box" fir-Radio City, il-Hamrun biex l-istudenti tal-banda jkollhom l-opportunità li jattendu f'din il-"box" tal-każin għar-rappreżentazzjonijiet operistiċi li kienu jsiru fit-teatru f'dawk iż-żminijiet.

L-isem Joseph Abela Scolaro huwa marbut l-aktar mal-Hamrun fejn għamel snin jgħix u anke nsibu triq imsemmija għalih. Huwa kien miżżewweg lil Margret née Cilia mill-Belt.

Martu kienet tinkoraggħih hafna fil-mużika, tant li kienet takkumpanjah kull fejn imur. Kellhom żewġ ulied, Lino u Anna, izda hadd minnhom ma kompli fil-mużika.

Fil-fatt, il-mużika ta' missierhom hija mxerrda fil-każini tal-baned fejn huwa kien surmast-direttur u anke fl-Arkivji Mużikali tal-Katidral fl-Imdina.